

பிரஸார் பாரதி
அகில இந்திய வானொலி, சென்னை
03 09 2024 7 15
செவ்வாய்கிழமை இரவு

தலைப்புச் செய்திகள்-

1. ப்ரூனே சென்றுள்ள பிரதமர் திரு நரேந்திரமோடி, அங்குள்ள இந்திய தூதரக அலுவலகத்தின் விரிவாக்கம் செய்யப்பட்ட பகுதியை திறந்து வைத்தார்.
2. மத்திய அரசின் வேலைவாய்ப்புடன் இணைந்த ஊக்கத்திட்டத்தை சிறப்பாக செயல்படுத்த தொழில் நிறுவனங்கள் ஒத்துழைப்பு அளிக்க வேண்டுமென மத்திய அமைச்சர் திரு மன்சூக் மாண்டவியா கேட்டுக் கொண்டுள்ளார்.
3. ஆந்திரபிரதேசத்தில் மழை வெள்ளத்தால் பாதிக்கப்பட்ட பகுதிகளில் நிவாரணப் பணிகள் முழுவீச்சில் நடைபெற்று வருவதாக அம்மாநில முதலமைச்சர் திரு சந்திரபாபு நாயுடு தெரிவித்துள்ளார்.
4. சத்திஷ்கர் மாநிலத்தில் பாதுகாப்புப் படையினர் மேற்கொண்ட தேடுதல் நடவடிக்கையின்போது ஒன்பது மாவோயிஸ்டுகள் சுட்டுக் கொல்லப்பட்டனர்.
5. பாரிஸ் பாராலிம்பிக் மகளிர் துப்பாக்கி சுடுதல் பிரிவு இறுதிச் சுற்றில் இந்தியாவின் **Avani Lekara** இன்று பங்கேற்கிறார்.

இனி விரிவான செய்திகள் ---

[[<<<>>>]]

ப்ரூனே, சிங்கப்பூர் நாடுகளுக்கு அரசமுறை பயணம் மேற்கொண்டுள்ள பிரதமர் திரு நரேந்திரமோடி, முதலில் ப்ரூனேயின் **Bandar seri begawan** சென்றடைந்தார்.

விமான நிலையத்தில் பிரதமரை, அந்நாட்டு பட்டத்து இளவரசர் **Haji Al-Muhtadee Billah** பாரம்பரிய முறைப்படி வரவேற்றார்.

அங்குள்ள இந்திய தூதரக அலுவலகத்தின் விரிவாக்கம் செய்யப்பட்ட பகுதியை பிரதமர் திறந்து வைத்தார்.

பின்னர் பிரதமருக்கு அளிக்கப்பட்ட வரவேற்பு நிகழ்ச்சியில் அங்குள்ள இந்திய மக்களும் கலந்து கொண்டனர்.

புதுதில்லியிலிருந்து புறப்படும் முன் பிரதமர் வெளியிட்டுள்ள அறிக்கையில், ப்ரூனே, சிங்கப்பூர் நாடுகளுடன் இந்தியா கொண்டுள்ள நட்புறவை வலுப்படுத்தும் வகையில் தமது பயணம் அமையும் என்று கூறியுள்ளார்.

ஆசியான் மண்டல நாடுகளுடன் தொடர்பை விரிவுபடுத்துவதற்கும் தமது பயணம் உதவிடும் என்றும் அவர் குறிப்பிட்டுள்ளார்.

இந்தியாவின் கிழக்கத்திய வெளியுறவுக் கொள்கையில் இவ்விரு நாடுகளும் மிகுந்த முக்கியத்துவம் பெற்றுள்ளன என்றும், இந்தோ - பசிபிக் மண்டலத்திலும் இரு நாடுகளும் பொருளாதார ரீதியாக சிறப்பு பெற்றுள்ளன என்று தெரிவித்துள்ளார்.

இந்தியாவும், ப்ரூனேயும் 40 ஆண்டுகால நல்லுறவை கொண்டாடும் வேளையில், அந்நாட்டு மன்னர் **Sultan Haji Hasanal Bolkiah** -வையும், அரசு குடும்பத்தினரையும் சந்திப்பதை தாம் ஆவலுடன் எதிர்நோக்கி இருப்பதாகவும் கூறியுள்ளார்.

ப்ரூனே பயணத்தை முடித்துக் கொண்டு நாளை சிங்கப்பூர் செல்வதை குறிப்பிட்டுள்ள பிரதமர், அந்நாட்டு அதிபர் திரு **Tharman Shanmugaratnam**, பிரதமர் திரு வாரன்ஸ்

வாங், மூத்த அமைச்சர் திரு **Lee Hsien Loong** உள்ளிட்டோரை சந்தித்து பேசும் நிகழ்வை ஆவலோடு எதிர்பார்த்திருப்பதாகவும் கூறியுள்ளார்.

சிங்கப்பூர் தலைவர்களுடன் தாம் நடத்தும் பேச்சுக்கள் இருதரப்பு உறவுகளை வலுப்படுத்தும் என்றும் தெரிவித்துள்ளார்.

புதிய மற்றும் வளர்ந்து வரும் துறைகளில் குறிப்பாக உற்பத்தி, கணிமியமாக்கல், நீடித்த வளர்ச்சி ஆகிய துறைகளில் ஒத்துழைப்பு வலுப்பெறும் என்றும் திரு நரேந்திரமோடி குறிப்பிட்டுள்ளார்.

||<<<>>>||

வேலைவாய்ப்புடன் இணைந்த ஊக்கத்திட்டம் உள்ளார்ந்த வளர்ச்சியை உறுதி செய்யும் என்று மத்திய தொழிலாளர் நலன் மற்றும் வேலைவாய்ப்புத்துறை அமைச்சர் திரு மன்சூக் மாண்டவியா தெரிவித்துள்ளார்.

புதுதில்லியில் இன்று தொழில் நிறுவனங்களின் பிரதிநிதிகளுக்கு வேலைவாய்ப்புடன் இணைந்த ஊக்கத்திட்டத்தை விளக்கும் நிகழ்ச்சியில் கலந்து கொண்ட அமைச்சர், புதிய வேலைவாய்ப்புக்களை உருவாக்குவதற்கு மத்திய அரசு முன்னுரிமை அளித்து வருவதாக அவர் கூறினார்.

இந்த திட்டத்தை சிறப்பாக செயல்படுத்த உரிய பயிற்சியை தொழில் நிறுவனங்கள் அளிக்க வேண்டுமென்றும் அவர் கேட்டுக் கொண்டார்.

வேலைவாய்ப்புடன் தொழில் பயிற்சியையும் பெறும் இளைஞர்களின் திறனை மேம்படுத்துவதற்கு இந்த திட்டம் உதவிகரமாக இருக்கும் என்றும் அமைச்சர் தெரிவித்தார்.

வேலைவாய்ப்பை வழங்கும் நிறுவனங்களை ஊக்கப்படுத்துவதற்கான அம்சங்களும் இத்திட்டத்தில் இணைக்கப்பட்டுள்ளதாக திரு மன்சூக் மாண்டவியா குறிப்பிட்டார்.

||<<<>>>||

சாலை பாதுகாப்புக்கு மிகுந்த முக்கியத்துவம் அளிக்கப்பட்டு வருவதாக மத்திய சாலை போக்குவரத்து மற்றும் நெடுஞ்சாலைத்துறை அமைச்சர் திரு நிதின் கட்கரி தெரிவித்துள்ளார்.

புதுதில்லியில் இன்று நிகழ்ச்சி ஒன்றில் பேசிய அவர், மழை, நிலச்சரிவு, வெள்ளம் போன்ற இயற்கை பாதிப்புகளை எதிர்கொள்ளும் வகையிலான சாலை கட்டமைப்பை குறைந்த செலவில் அமைப்பதற்கான வழிமுறைகளை காண வேண்டுமென்று வலியுறுத்தினார்.

இந்திய பொருளாதாரத்தை ஐந்து ட்ரில்லியன் டாலர் அளவுக்கு உயர்த்த மத்திய அரசு முனைப்பான நடவடிக்கைகளை எடுத்து வருவதாக அவர் தெரிவித்தார்.

தொழில்நுட்பம், இடுபொருட்கள், சந்தை வசதி உள்ளிட்டவற்றுக்கு முக்கியத்துவம் அளிக்கப்பட்டதால் தொழில் வளர்ச்சியை உறுதி செய்ய முடியும் என்று அவர் கூறினார்.

||<<<>>>||

தில்லி பல்கலைக்கழகத்தில் தமிழ் வளர்ச்சி மற்றும் ஆராய்ச்சிக்கான துறையை அமைத்துத் தருமாறு குடியரசு துணைத்தலைவர் திரு ஜகதீப் தன்கரிடம், மத்திய தகவல் ஒலிபரப்புத்துறை இணை அமைச்சர் டாக்டர் எல் முருகன் வேண்டுகோள் விடுத்துள்ளார்.

புதுதில்லியில் இன்று குடியரசு துணைத்தலைவரை சந்தித்து பேசிய திரு எல் முருகன், தொன்மை சிறப்புமிக்க தமிழ் மொழியை நாடு முழுவதிலும் உள்ள அனைத்து கல்லூரிகளிலும் கற்பிப்பதற்கான நடவடிக்கையை எடுக்குமாறும் கேட்டுக் கொண்டார்.

||<<<>>>||

மத்திய பள்ளிக் கல்வி வாரியத்தின் விதிமுறைகள் முறையாக பின்பற்றப்படுகின்றவா என்பதை கண்காணிக்கும் நோக்கில் ராஜஸ்தான் மற்றும் தில்லியில் உள்ள 27 பள்ளிகளில் சி பி எஸ் இ அதிகாரிகள் இன்று திடீர் ஆய்வு மேற்கொண்டனர்.

இது குறித்து சி பி எஸ் இ வெளியிட்டுள்ள செய்திக்குறிப்பில், விதிமுறைகளை பின்பற்றாத பள்ளிகள் மீது உரிய நடவடிக்கை எடுக்கப்படும் என்று தெரிவிக்கப்பட்டுள்ளது.

சி பி எஸ் இ பாடத்திட்டத்தை பின்பற்றும் பள்ளிகளின் கல்வித்தரத்தை பராமரிப்பதற்கு விதிமுறைகள் முறையாக பின்பற்றப்பட வேண்டியது அவசியம் என்றும் அந்த அறிக்கையில் வலியுறுத்தப்பட்டுள்ளது.

||<<<>>>||

ஆந்திரபிரதேசத்தில் மழை வெள்ளத்தால் பாதிக்கப்பட்ட பகுதிகளில் நிவாரணப் பணிகள் முழுவீச்சில் நடைபெற்று வருவதாக அம்மாநில முதலமைச்சர் திரு சந்திரபாபு நாயுடு தெரிவித்துள்ளார்.

விஜயவாடாவில் இன்று செய்தியாளர்களிடம்பேசிய அவர், பாதிக்கப்பட்ட மக்களுக்கு அத்தியாசியப் பொருட்களை விரைவாக கொண்டு செல்ல நடவடிக்கை எடுக்கப்பட்டுள்ளதாகக் கூறினார்.

ஆறு ஹெலிகாப்டர்கள் மற்றும் 30-க்கும் மேற்பட்ட ட்ரோன்கள் மூலம் மழை வெள்ளத்தில் சிக்கியுள்ள மக்களுக்கு உணவுப் பொருட்கள் விநியோகிக்கப்பட்டு வருவதாக அவர் தெரிவித்தார். பாதிக்கப்பட்ட பகுதிகளுக்கு பொருட்களை கொண்டு செல்லுதல் மற்றும் நிவாரணப் பொருட்கள் விநியோகத்தை கண்காணிக்க மூத்த அதிகாரிகள் கொண்ட குழு அமைக்கப்பட்டுள்ளதாக அவர் குறிப்பிட்டார்.

அரசின் நிவாரண நடவடிக்கைகளுக்கு பொதுமக்கள் ஒத்துழைப்பு தர வேண்டுமென்றும் திரு சந்திரபாபு நாயுடு கேட்டுக் கொண்டுள்ளார்.

||<<<>>>||

சத்திஷ்கர் மாநிலத்தின் தண்டேவாபா மற்றும் பிஜ்ப்பூர் மாவட்டங்களில் பாதுகாப்புப் படையினர் மேற்கொண்ட தேடுதல் நடவடிக்கையின்போது ஒன்பது மாவோயிஸ்டுகள் சுட்டுக் கொல்லப்பட்டனர்.

பஸ்தார் வனப்பகுதியில் மத்திய ரிசர்வ் படையினரும், மாவட்ட ரிசர்வ் படையினரும் கூட்டாக தேடுதல் முயற்சியில் ஈடுபட்டிருந்தபோது தீவிரவாதிகள் துப்பாக்கியால் சுட்டதாகவும், பாதுகாப்புப் படையினர் திருப்பிச் சுட்டதில் இந்த ஒன்பது தீவிரவாதிகள் உயிரிந்ததாக தெரிவிக்கப்பட்டுள்ளது.

மாவோயிஸ்ட் தீவிரவாதிகளிடமிருந்து எஸ் எல் ஆர் துப்பாக்கிகள் மற்றும் இதர வகை துப்பாக்கிகளும் கைப்பற்றப்பட்டதாக கூறப்பட்டுள்ளது.

||<<<>>>||

தேசிய மாணவர்படையின் 12 நாள் தால் சைனிக் முகாம் இன்று புதுதில்லியில் தொடங்கியது.

இதில் ஆயிரத்து 500-க்கும் மேற்பட்ட மாணவர்கள் பங்கேற்றுள்ளனர்.

இந்த முகாமில் தெரிவு செய்யப்பட்ட தேசிய மாணவர் படையினருக்கு சிறப்பு ராணுவ பயிற்சி அளிக்கப்படுகிறது.

மாணவர்களுக்கு தலைமை பொறுப்பையும், இணைந்து செயல்படும் ஆற்றலையும் உருவாக்கும் வகையில் பயிற்சிகள் வழங்கப்படுகின்றன.

நாட்டிற்காக அவர்களை தயார்படுத்தும் நோக்கில் உளவியல் ரீதியிலான பயிற்சிகளும் இதில் அளிக்கப்படுகிறது.

||<<<>>>||

இந்தியா – கென்யா இடையே மூன்றாவது பாதுகாப்பு ஒத்துழைப்புக் குழுக்கூட்டம் இன்று புதுதில்லியில் நடைபெற்றது.

இரு நாடுகளுக்கும் இடையே ராணுவ ஒத்துழைப்பு, பயிற்சி, பாதுகாப்பு தளவாட தொழில்கள், ஆராய்ச்சி மற்றும் மேம்பாடு ஆகியவற்றில் விரிவான அளவில் ஒத்துழைப்பதற்கான வாய்ப்புகள் குறித்து இந்த கூட்டத்தில் விவாதிக்கப்பட்டது.

இந்திய பாதுகாப்பு தளவாட உற்பத்தி நிறுவனங்களின் பிரதிநிதிகளுடன் கென்யா நிறுவனங்கள் ஆலோசனை நடத்தின.

பாதுகாப்பு ஒத்துழைப்புக் குழுக் கூட்டத்தில் இந்திய தரப்பில் பாதுகாப்புத்துறை இணை செயலர் திரு அமுதா பிரசாத்தும், கென்ய தரப்பில் அந்நாட்டின் ராணுவ தளபதி மேஜர் ஜெனரல் டேவிட் கிப்கெம்போயும் பங்கேற்றனர்.

||<<<>>>||

நடப்பு நிதியாண்டில் இந்தியாவின் பொருளாதார வளர்ச்சி ஏழு சதவீதமாக இருக்கும் என்று உலக வங்கியின் புதிய மதிப்பீட்டில் தெரிவிக்கப்பட்டுள்ளது.

ஏற்கனவே உலகவங்கி வெளியிட்ட மதிப்பீட்டில் இந்தியாவின் பொருளாதார வளர்ச்சி ஆறு புள்ளி ஆறு சதவீதமாக கணிக்கப்பட்டிருந்தது.

தனியார் நுகர்வு, முதலீடு ஆகியவை நாட்டில் வலுவான பொருளாதார வளர்ச்சியை உறுதி செய்யும் என்றும் உலக வங்கி தெரிவித்துள்ளது.

சர்வதேச செலாவணி நிதியமும் நடப்பு ஆண்டில் இந்தியாவின் பொருளாதார வளர்ச்சி ஏழு சதவீதமாக இருக்கும் என்று மதிப்பீடு செய்திருப்பது குறிப்பிடத்தக்கது.

நடப்பு ஆண்டு முதல் காலாண்டில் நாட்டின் மொத்த உள்நாட்டு உற்பத்தி ஆறு புள்ளி ஏழு சதவீதமாக உள்ளது என்று மத்திய புள்ளியியல் அமைச்சகம் தெரிவித்துள்ளது.

||<<<>>>||

வடமேற்கு வங்கக்கடல் பகுதியில் நாளை மறுநாள் காற்றழுத்த தாழ்வுப்பகுதி உருவாக வாய்ப்பு உள்ளதாக சென்னை வானிலை ஆய்வு மைய இயக்குநர் திரு செந்தாமரைக்கண்ணன் தெரிவித்துள்ளார்.

தமிழகம் மற்றும் புதுவையில் அடுத்த இரண்டு நாட்களுக்கு மிதமான மழை பெய்யக்கூடும் என்றும் அவர் கூறியுள்ளார்.

||<<<>>>||

பாரீஸ் பாராலிம்பிக் போட்டியில் இன்று ஆடவர் உயரம் தாண்டுதல் இறுதிச் சுற்றில் இந்தியாவின் மாரியப்பன் தங்கவேலு, சைலேஷ் குமார், ஷரத்குமார் ஆகியோர் பங்கேற்கின்றனர்.

மகளிர் துப்பாக்கி சுடுதல் பிரிவு இறுதிச் சுற்றில் **Avani Lekara**, பங்கேற்கிறார்.

வில்வித்தைப் போட்டியில் பூஜா காலிறுதிக்கு முன்னேறியுள்ளார்.

||<<<>>>||

தாய்லாந்து சர்வதேச டென்னிஸ் போட்டியில் இந்தியாவின் பூர்வள்ளி ராஷ்மிகா காலிறுதிக்கு முந்தைய சுற்றுக்கு முன்னேறியுள்ளார்.

||<<<>>>||

சர்வதேச நட்புணர்வு கால்பந்து போட்டியில் இந்தியா இன்று மொஷியலை எதிர்கொள்கிறது.

||<<<>>>||

Taipei ஓப்பன் பேட்மிண்டன் போட்டி இன்று தொடங்கியது.
இன்று நடைபெற்ற கலப்பு இரட்டையர் பிரிவில் இந்தியாவின் கபிலா தனிஷா கிரஸ்டோ இணை
– தைவான் இணையை வீழ்த்தி அடுத்த சுற்றுக்கு முன்னேறியது.

End of News